

7500 करोड़ के स्मार्टफोन खरीदने के लिए प्री-बीड बैठक

सात बड़ी कंपनियों ने दिखाई रुचि

ब्यूटी/नवज्योति, जयपुर। प्रदेश में 133 लाख महिलाओं को स्मार्टफोन देने के लिए राज्य सरकार के अफसरों और मोबाइल कंपनियों के प्रतिनिधियों के बीच सोमवार को चर्चा हुई। इस प्री-बीड बैठक में सात कंपनियों के प्रतिनिधियों ने प्रजेंटेशन दिया। इनमें बीएसएनएल, जीओ, एयरटेल सैमसंग और वोडाफोन भी शामिल है। मुख्यमंत्री अशोक गहलोत ने बजट में 133 लाख महिलाओं को मुफ्त इंटरनेट के साथ स्मार्ट फोन देने की घोषणा की थी। स्मार्टफोन खरीदने के लिए सरकार की तरफ से जारी 7500 करोड़ के टेंडर के लिए सोमवार को प्री. बिड बैठक हुई। तीन साल तक फ्री डेटा के साथ 133 लाख स्मार्टफोन सप्लाई करने के लिए टेंडर में शामिल होने की इच्छुक मोबाइल कंपनियों के प्रतिनिधियों और सरकारी एजेंसी राजकॉम्प के अफसरों के बीच चर्चा हुई। स्मार्टफोन सप्लाई के लिए टेंडर की एक जुलाई को टेक्निकल बिड खुलेगी। इसमें जो कंपनी तकनीक रूप से योग्य पाई जाएगी, उसका नाम तय होगा।

कम्पनियों के लिए यह हैं शर्तें

टेंडर में मोबाइल सर्विस प्रोवाइडर कंपनियां ही बिड में शामिल हो सकेंगी। महिलाओं को तीन साल तक फ्री इंटरनेट के साथ स्मार्टफोन देने की योजना में शामिल कंपनियों के लिए तीन शर्तें रखी हैं। कंपनी के पास राजस्थान सर्कल का मोबाइल सेवा देने का लाइसेंस होना चाहिए। कंपनी के पास मोबाइल टावर हो, ब्लॉक और जिला लेवल तक लोकल सपोर्ट ऑफिस होना चाहिए। टेंडर की इन शर्तों के कारण पहले से राजस्थान में काम कर रही मोबाइल कंपनियों में से ही किसी को स्मार्टफोन सप्लाई का टेंडर मिलेगा।

महिला मुखिया को मिलेगा फोन

स्मार्टफोन घर की महिला मुखिया को मिलेगा। मुफ्त स्मार्टफोन के लिए जनाधार कार्ड होना जरूरी है। जिन महिला मुखियाओं को स्मार्टफोन देना है उनका पूरा रिकॉर्ड सरकार के पास पहले से है। स्मार्टफोन के साथ एक सिम दी जाएगी। स्मार्टफोन दो सिम स्लॉट वाला होगा।

इनका कहना है...

स्मार्टफोन सप्लाई करने के लिए सात बड़ी कंपनियों ने रुचि दिखाई है। प्री-बीड बैठक में कंपनियों के प्रतिनिधियों ने अपना प्रजेंटेशन दिया है। जल्द ही स्मार्ट फोन खरीदने की कार्रवाई शुरू होगी।

संदेश नायक, आयुक्त एवं संयुक्त सचिव, सूचना प्रौद्योगिकी एवं संचार विभाग तथा प्रबंध निदेशक राजकॉम्प इनफो सर्विस लिमिटेड